




Il-Mixja Mużikali Bla Heda tal-Banda San Filep matul 160 Sena

✦ jikteb Philip Agius



L-Għaqda Kazin Banda San Filep qiegħda tfakkar għeluq l-anniversarju tal-160 sena ta' hidma bla heda tagħha proprju f'din s-sena 2011, li giet maħtura internazzjonalment bhala s-sena ddedikata lill-volontarjat.

Hu ta' sodisfazzjon kbir għal din l-għaqda mużikali li ċ-ċelebrazzjonijiet festivi ad unur San Filep u l-okkażjoni gublewitarja tagħha ta' 160 sena, qegħdin isiru proprju f'din is-sena li hija ddedikata lill-volontarjat. Niftakru li l-Għaqda Kazin Banda San Filep A.D. 1851, issa ilha snin mhux ħazin rikonoxxuta uffiċjalment bhala organizzazzjoni volontarja mill-Kummissarju tal-Organizzazzjonijiet Volontarji bin-numru tar-reġistrazzjoni 0037.

Din il-*Filarmonica di San Filippo*, inbniet fuq is-sisien sodi tal-mużiċisti magħrufa Maestro Filippo Galea u warajh Mastru Indri Borg. Huma kienu mgħejjuna minn Mro. Angelo Galea. Madwarhom bnew għaqda ta' ċittadini Żebbuġin imgħallmin tajjeb fil-mużika. Din il-banda mużikali ladarba kienet twaqqfet bdiet iddoqq u għadha twassal melodiji ferrieħa u marċi kiebjja meta jkun meħtieġ sal-lum.

Lill-poplu Żebbuġi, matul il-ġrajja tiegħu, dejjem insibuh jaħdem b'moħħu qabel jiddeciedi fi proġetti kbar. Din id-darba wkoll fil-qasam mużikali, fil-każ tat-twaqqif tal-'*Filarmonica di San Filippo*,' m'għamilx eċċezzjoni.

L-Ewwel Xrara

Lil Mro. Filippo Galea, mill-aħħar tas-snin erbghin tas-seklu dsatax¹ sas-sena 1850, insibuh imdawwar minn għadd ta' ġuvintur diletanti tal-baned Ingliżi. Hu kien jorganizzalhom it-tagħlim mużikali f'Haż-Żebbuġ bil-għajnuna ta' missieru Mro. Angelo Galea. Lil Mro. Andrea Borg ġibduh kmieni lejn din l-iskola tagħhom, meta bhala mużikant mal-Kappella tal-Parroċċa ta' San Filep kien isib il-ħin li jitkellmu magħhom fil-ħin liberu li kien ikollu f'Haż-Żebbuġ².

Din l-iskola tat-tagħlim bl-istrumenti tal-banda bdiet timxi 'l quddiem. Hadet sehem f'xi festi u kollox wera li kienet miexja sewwa. Il-fatt li din l-iskola tal-banda daqget u thallset fil-innifsu hu rikonoxximent tajjeb. Allura dokument li għadu sal-lum jistqarr ġrajjetu.

Meta mbaġħad din l-iskola mużikali waslet fil-milja tagħha, ma' Filippo Galea, fuq quddiem tal-lista ta' ċittadini Żebbuġin, organizzaturi u numru ikbar ta' aljivi promettenti, insibu lil Gaetano Attard, Michele Borg, Giuseppe Balzan, Antonio Pisani, Gioacchino Mallia, Michelangelo Debono, Andrea Borg u oħrajn li ddecidew li jagħtuha l-isem ta' ġieħ. Sawruha f'soċjetà mużikali ta' banda li bdiet topera taħt l-isem uffiċjali ta' *Banda di San Filippo*, iffurmata minn bandisti Żebbuġin. Kien xieraq li huma jgħammduha u jiddedikawha lill-patron tagħhom, San Fileppu, Missier iż-Żebbuġin.

Fl-ewwel kumitat li nħatar f'din l-għaqda tal-mużika ġdida, intgħazel Filippo Galea bhala president u surmast direttur tal-*Banda di San Filippo* u l-Arċipriet Dun Francesco Saverio Vassallo ntgħazel bhala l-kappillan spiritwali tal-Għaqda.

Il-*Banda di San Filippo*, hekk b'dan l-isem, daqget għall-ewwel darba b'mod uffiċjali fis-



sena 1851. Proprju fil-jum tat-12 ta' Mejju, nhar San Filep, il-Banda akkumpanjat il-purciġssjoni li ħarget mill-Parroċċa Arcipretali ta' San Filep f'Haż-Żebbuġ.

Din ma kinitx banda mużikali tal-okkażjoni li titlaqqa' minn individwu u wara tisparpalja. Infatti nsibu prova ta' dan meta f'it tal-gimghat wara, din il-*Banda di San Filippo*, fit-tieni Hadd ta' Gunju 1851 giet mistiedna tipparteċipa għall-okkażjoni tal-festa tal-Madonna l-*Beata Vergine*, taht it-titlu tal-Karità³ f'Haż-Żebbuġ ukoll. Il-*Banda di San Filippo* ntlaggħet tajjeb ħafna mid-dirigenti ta' din il-fratellanza li ħallsuha ta' dan is-servizz mużikali tagħha u komplew jilqgħuha fis-snin ta' wara.

Il-poplu Żebbuġi, min-naħa tiegħu, għal darb'ohra apprezza ħafna l-preżenza bid-daq ferrieħi ta' din il-banda Żebbuġija, li Mro. Filippo Galea sejjes fuq il-mudell tal-baned tas-servizzi Ingliżi li huwa kien jaf tajjeb. Ma kienx kollox ward u żgħar għall-*Banda di San Filippo* u għas-soċjetà tagħha. Prova tan-nar li kellha bilfors tgħaddi minnu din l-Għaqda fil-bidu tan-nieqa tagħha kienet l-assenza minn Malta ta' Mro. Filippo Galea li kellu minn żmien għall-ieħor isiefer mal-banda tax-xogħol tiegħu mas-servizzi Ingliżi. Dan wara li fis-6 ta' Novembru 1851 iżżewwieg u meta l-vaganzi tiegħu ġew fi tmiemhom kien obligat li jsiefer mal-banda tar-rigment tiegħu, għal gimghat u ġieli għal xhur shaħ.

Mro. Andrea Borg, bhala mużikant ta' esperjenza, imżejjen b'karizma u hila kbira fit-tagħlim tal-mużika u tal-istrumenti li kien jipposedi, ġie maħtur direttur sostitut sakemm jirritorna mill-ġdid Mro. Filippo Galea. Hekk bil-kumentizza tal-bandisti kollha daħal imexxi Mro. Andrea Borg.

L-Ewwel Servizzi

Fi f'it tal-gimghat wara waslet l-ewwel stedina li nafu biha. Il-*Banda di San Filippo* kellha tmur iddoqq barra minn Haż-Żebbuġ. Ir-raħal li kellu jilqagħha kien iż-Żurrieq għall-festa ta' Santa Katerina.⁴ Il-Banda kienet taht id-direzzjoni ta' Mastro Indri Borg. Daqqet hemmhekk b'suċċess tant li baqgħet iddoqq f'din il-festa fis-snin ta' wara.

Il-*Banda di San Filippo* kienet iddoqq kull sena fil-festa tal-Madonna tar-Rużarju f'Haż-Żebbuġ, fost festi ohra. Fis-snin 1852 u 1853, il-Banda għamlet servizzi mużikali fis-serata kif ukoll fil-purciġssjoni bl-istatwa tal-Madonna.⁵ Issa l-Banda ma baqgħetx limitata biss li ddoqq fil-purciġssjonijiet iżda bdiet tagħmel ukoll programmi mużikali. Il-Banda kienet qiegħda tigi mitluba tipparteċipa bil-mużika f'kull festa li kienet tigi ċċelebrata f'Haż-Żebbuġ.

Nhar it-13 ta' Mejju 1856, l-għada tal-festa ta' San Filep, insibu lil Filippo Galea jiffirma u jiddikjara li rċieva 40 skud mingħand il-prokuratur tal-festa ta' San Filep, is-Sacerdot Tommaso Debono f'isem il-*Banda di San Filippo* għas-servizzi mużikali tagħha fil-festa ta' San Filep⁶.

Nhar is-26 ta' Marzu 1857, Filippo Galea thallas ħdax-il skud u sitt tari għas-servizz mużikali li l-*Banda di San Filippo* kienet għamlet fil-ġurnata ta' qabel, fil-festa tal-*Beata Maria Vergine* taht it-titlu tal-Annunzjata fil-knisja tagħha, fi Triq il-Kbira, Haż-Żebbuġ. L-ispejjeż tal-Banda ġew imħallsa minn żewġ benefatturi. Hekk ukoll kien sar għal-logħob tan-nar. Il-ħlasijiet ġew mogħtija mill-benefatturi ta' din il-festa wkoll⁷.

Fix-xahar ta' Mejju 1857, proprju nhar l-14 ta' dan ix-xahar, inqas minn xahrejn wara, nerġghu niltaqgħu ma' Filippo Galea għal darb'ohra għand is-Sacerdot Tommaso Debono, il-prokuratur tal-festa ta' San Filep jirċievi din id-darba 50 skud mingħandu u jiddikjara u jiffirma li kienu f'isem il-*Banda di San Filippo* għas-servizzi mużikali tagħha, jumejn biss wara li kienet għadha kif għaddiet il-festa tas-sena 1857⁸.

Hawnhekk għandna żewġ dokumenti imprezzabbli li fil-fehma tiegħi jonoraw bis-sħiħ lill-Banda San Filep. Kull ma nkiteb qabel u kull ma seta' ġie miktub wara ngħaqad kollu flimkien. Il-ħajja mużikali tal-*Banda di San Filippo* kienet kontinwa taht id-direzzjoni ta' Mro. Filippo



Galea. Ma kellux għalfejn inizzel ‘Maestro’ quddiem ismu. Kien mexxej ġewwa familja ta’ ħbieb bandisti, magħruf sewwa f’Haż-Żebbuġ. Fin-nuqqas tiegħu l-*Banda di San Filippo* kienet tibqa’ f’idejn tajba taħt id-direzzjoni tas-sostitut Mastru Indri Borg.

Fil-hlasijiet li Filippo Galea nsibuh jithallas jumejn biss wara l-festa ta’ San Filep tas-sena 1858⁹ ġew magħrufa wkoll bi spjegazzjoni perfetta l-kwalitajiet li kienet tesegwixxi mużikalment il-Banda matul il-jumejn ta’ festi esterni ta’ San Filep kif kienet l-użanza dak iż-żmien. Il-Banda kienet tħallset għall-programm mużikali ta’ lejlet il-festa u għas-sehem tagħha meta akkumpanjat il-purċissjoni ta’ San Filep. Huma dawn id-dokumenti¹⁰ li ħargulna l-verità ta’ kif ġraw l-affarijiet fil-ġrajja tal-Banda San Filep ta’ Haż-Żebbuġ.

Biex inkompli nżid ma’ dan nikkummenta issa dwar festa speċjali li saret f’Haż-Żebbuġ fl-istess sena. Propriju nhar il-5 ta’ Settembru 1858 saru ċelebrazzjonijiet kbar ad unur San Gawdenz¹¹. Il-festa bdiet mill-knisja filjali ta’ Santa Marija ta’ Mamo. Hemmhekk kien jinsab l-ghadam qaddis ta’ San Gawdenz. F’din il-knisja filgħodu saret il-quddiesa kantata bil-panigierku. Fis-saġhtejn ta’ waranofsinar telqet il-purċissjoni għall-Parroċċa ta’ San Filep. F’din il-purċissjoni ħadu sehem il-fratellanzi kollha u numru kbir ta’ saċerdoti billi ġew ukoll il-qassisin tal-parroċċi ġirien. Ġewwa l-Knisja ta’ San Filep, San Gawdenz ġie milqugħ mill-Arcipriet Naudi mdawwar mill-poplu Żebbuġi jisma’ l-mużika tas-Surmast Paolo Nani.

Mal-preparazzjoni ta’ dawn iċ-ċelerazzjonijiet ġew inkluzi festi esterni. Inxtegħlet il-knisja bit-tazzi taż-żejt. Giet mistiedna l-*Banda di San Filippo* taħt it-tmexxija ta’ Filippo Galea li ferret mhux f’it bl-allegrija tagħha lill-poplu miġbur. Il-festa ta’ San Gawdenz għalqet b’wirja ta’ loġħob tan-nar. Illum lil San Gawdenz nistgħu ngawduh fil-mensola tal-artal ta’ San Filep ġewwa l-kor tal-Knisja Parrokkjali.

L-Ewwel Każin

Fl-istess żmien tat-twelid tal-*Banda di San Filippo*, il-Gvern Ingliż għal Malta ħatar bħala gvernatur lil William Reid. Dan kien ingibed ħafna lejn iż-Żebbuġin tant li kien ipprovdielhom każin. Din il-ħabta il-Banda di San Filippo kienet tiltaqa’ fid-dar li ġgħib in-Numru 52 fi Triq il-Parroċċa. Għall-ħabta tas-sena 1856, banda ta’ wieħed mir-riġmenti li kien stazzjonat f’Malta kienet bidlet l-uniformi tagħha. B’intervent ma’ dan il-gvernatur, is-Surmast Filippo Galea u missieru Mro. Angelo Galea akkwistaw din l-uniformi biex tiġi użata mill-*Banda di San Filippo*. Bi tpattija għal din l-għotja, xi bandisti tal-mestier kienu jmorru jaħdmu r-raba’ tal-gvernatur biswit il-Palazz Verdala f’Wied l-Isqof, fil-limiti tal-Buskett¹², ġest li kien ferm għal qalb il-Gvernatur Reid.

Bid-determinazzjoni tal-membri tal-kumitat immexxijin mill-*presidente* tagħhom Michele Borg bejn is-sena 1856 u l-1865, l-Għaqda *Banda di San Filippo* baqgħet miexja ’l quddiem. Jekk qatt kellna xi dubju dwar dan, ir-rakkolta għal xiri ta’ sturmenti ġodda li nbdiat nhar il-festa ta’ San Pawl tas-sena 1859¹³, tispjega l-progress enormi li għamlet l-Għaqda Mużikali tal-*Banda di San Filippo* ingenerali, inkluz il-mixja ’l quddiem tal-iskola tat-tagħlim tal-mużika tagħha li kienet hajja sewwa.



Meeting politiku f’Misraħ San Filep fis-snin tletin. Fuq il-każin qed tperper bandiera Maltija u ġo nofsna fiha l-Union Jack Ingliż.



Infatti l-*Banda San Filippo* sabet ruħha f'kazin li ckien għaliha bħala banda muzikali hekk organizzata waqt il-kunċerti li kienet tasal tagħmel. In-Negozjant Carmelo Zammit li sa mill-bidu kien benefattur kbir tal-Banda ssuġġerixxa li jibda jieħu l-Banda tagħmel il-provi tagħha fid-dar kbira tiegħu li hija f'it tal-passi bogħod minn din id-dar f'Numru 3, fi Triq Manoel. Issuġġeriment intlaqa' tajjeb u l-Banda bdiet tmur f'din id-dar biex tagħmel il-kunċerti tagħha hemmhekk. Għal bosta snin dan baqa' jiġri għax il-Banda f'din id-dar kienet milqugħa tajjeb hafna.

Iż-żmien ma jistenna lil hadd. Din l-għaqda muzikali kompliet miexja fil-paċi u l-kwiet. Il-*Banda di San Filippo* issa kienet stabbilita iktar minn qabel fil-festi kollha li kienu jsiru f'Haż-Żebbuġ. Hekk pereżempju, nhar it-28 ta' Settembru 1859 insibu lil Filippo Galea¹⁴ jiġfhallas għas-sehem tal-Banda fil-purċissjoni solenni fil-ġurnata tal-festa tas-solennità ta' Marija Addolorata.

Kienet kisbet esperjenza mhux żgħira li daħħlet lill-Għaqda tal-*Banda di San Filippo* fil-prospettiva ta' ġbir ta' fondi mitlub mill-Parroċċa ta' San Filep b'risq l-istatwa l-ġdida¹⁵. Kif kien mistenni din l-għajjuna mis-Socjetà tal-*Banda di San Filippo* serviet ta' għajjuna kbira lill-arċipriet, lill-prokuratur u lill-kleru Żebbuġi sa minn Jannar tas-sena 1860¹⁶.

Fis-sena 1860 ukoll Maestro Andrea Borg ħa l-*Banda di San Filippo* f'idejġ. Hu żamm u kompla jibni fuq ix-xogħol tajjeb ta' Mro. Filippo Galea. Introduċa l-metodu tiegħu u kompla jagħtiha statura iktar progressiva bl-inklużjoni dejjem iżjed ta' numru sabiħ tal-aħjar ġuvintur Żebbuġin aljivi u bandisti. B'hekk din il-banda muzikali rebħet l-ammirazzjoni tal-poplu li beda jqisha bħala banda nazzjonali.

L-Għaqda tkompli tissaħħar

Xi haġa oħra li tajjeb insemmuha hawnhekk hija li l-*Banda di San Filippo* ma baqgħetx tiddependi biss fuq is-surmast direttur tal-mument; xi haġa li min iqalleb fost il-folji tar-registri u jirricerka l-istorja għandu jikkummenta pożittivament hafna dwarha. Il-ħlasijiet tas-servizzi muzikali kienu jingabru minn Gaetano Attard, Antonio Pisani, Mro. Andrea Borg, Gioacchino Mallia, Mikelangelo Debono u oħrajn. Kollha kienu nies kapaċissimi, li jafu, imdahħlin fl-amministrazzjoni tas-socjetà bandistika u wħud kienu wkoll idoqqu fil-banda¹⁷. L-Għaqda baqgħet mibnija fuq il-banda. Izda fergħat oħrajn bdew jiżdiedu. Mal-għadd ġmielu ta' nies magħrufa li kienu nkitbu bħala soċi kont issib min jiġbor il-flus biex tingieb xi banda tas-servizzi tippartecipa fil-festa ta' San Filep¹⁸. Oħrajn kont issibhom jarmaw l-artali tal-fratellanzi tal-parroċċa. Kien hemm soċi oħrajn li jagħtu daqqa t'id fl-armor ġenerali tal-knisja matul il-jiem tal-festa ta' San Filep.

Fil-festi ta' barra mbagħad, soċi oħrajn kienu jitilgħu mas-slielem tal-ħbula jarmaw il-faċċata tal-Knisja Arċipretali bit-tazzi taż-żejt biex xħin jidlam idawluha. Kellek ukoll min idawwal it-toroq u jarma l-faċċati tad-djar tan-nies li kienu jikkummissjonaw dan ix-xogħol. Sa minn dak iż-żmien is-soċi li kienu l-aktar magħrufa fl-Għaqda kienu l-haddiema fil-qasam tax-xogħol tan-nar u fil-qasam tal-armor. Dan jfisser li fil-Kazin tal-*Banda di San Filippo* ma kienx baqa' jingħad biss diskors dwar il-banda iżda wkoll dwar kulma hu mehtieg fil-festa kollha. F'kelma waħda, l-Għaqda tal-*Banda di San Filippo* saret xirka li żżomm flimkien liż-Żebbuġin kollha.

Intant nhar id-29 ta' Lulju 1863, l-istatwa tal-fidda ta' San Filep waslet Haż-Żebbuġ. Il-*Banda di San Filippo* ngħaqdet mal-kotra taż-Żebbuġin u taħt id-direzzjoni ta' Mro. Andrea Borg kompliet tferraħ lill-poplu. Sellmet ukoll lil Luigi Fontana, l-artist tal-istatwa li kien ġie Malta magħha.

Nhar it-8 ta' Mejju 1864 saret it-transulazzjoni tal-istatwa ta' San Filep mill-knisja filjali tal-Madonna tal-Anġli għall-Parroċċa Arċipretali ta' San Filep. Saret b'pompa kbira kif xtaqu l-kleru u l-poplu Żebbuġi. Il-*Banda di San Filippo* esegwiet tliet servizzi muzikali f'dawn il-



festi straordinarji taht it-tmexxija tas-surmast direttur tagħha Mastru Indri Borg. Daqqet ukoll għall-ewwel darba innu ġdid “Lil San Filep” kompożizzjoni tal-istess surmast direttur.

Billi wara din il-festa Mro. Andrea Borg ħassu ma jiflahx ma dderiġiex il-partiċipazzjoni tal-*Banda di San Filippo* fil-festa proprja nhar it-12 ta’ Mejju 1864¹⁹. Kif ġieli kien sar bi proċedura normali, mexxa l-Banda Gaetano Attard, Żebbuġi li kien jaħdem ħafna biex jara l-Banda timxi ’l quddiem. Taht id-direzzjoni tiegħu, il-*Filarmonica San Filippo* reġgħet għat-tieni darba daqqet l-innu “Lil San Filep” miktub minn Mastru Indri Borg, fil-ħruġ tal-ewwel purċissjoni mill-Knisja Arċipretali nhar it-12 ta’ Mejju 1864 bl-istatwa artistika tal-fidda ta’ San Filep.

Il-*Banda di San Filippo*, s’issa kienet saret magħrufa sewwa għad-daqq tagħha. Kienet tiġi mistiedna f’għadd ta’ festi f’diversi rħula qrib Haż-Żebbuġ bħar-Rabat, Hal Qormi, H’Attard, is-Sigġiewi, Hal Luqa, Birkirkara, l-Belt Valletta, l-Ibliet tal-Kottonera u oħrajn. Kull fejn kienet tmur iddoqq kienet tħalli impressjoni tajba u tagħmel isem għaliha kif ukoll għal beltna.

Għall-okkażjoni tal-festa ta’ San Filep, nhar it-12 ta’ Mejju tas-sena 1865, Filippo Scerri li kien il-prokuratur tal-Knisja Arċipretali reġa’ stampa l-innu “Lil San Filep” kif kien kitbu Mro. Andrea Borg. Dan l-innu kien intgħogob u l-*Banda di San Filippo* baqgħet iddoqqu għal bosta snin wara. Il-*Banda di San Filippo* f’din il-festa ta’ San Filep kellha kompetizzjoni kbira minn banda oħra mistiedna, komposta mill-Professuri tal-*‘Hibernia’* u minn oħrajn ċittadini mill-Banda tal-Artillerija Maltija²⁰. Il-*Filarmonica San Filippo* ħarġet bl-unuri kollha. Filwaqt li l-Banda kienet taht id-direzzjoni tas-surmast direttur tagħha Mastru Indri Borg, il-hlasijiet għas-servizzi mużikali rċeviehom Gaetano Attard.

Maestri di Cappella

F’Haż-Żebbuġ, bħal f’kull belt jew raħal iehor, missirijietna kienu jagħtu importanza kbira lill-funzjonijiet ta’ ġol-parroċċa. Għall-okkażjoni tal-festa ta’ San Filep u festi importanti oħrajn, dawn kienu jkunu akkumpanjati b’mużika mill-aqwa. Issa ġara li l-orkestri ta’ Bugeja u Nani, surmastrijiet diretturi magħrufa saru popolari ħafna. F’Haż-Żebbuġ għall-ewwel ma jidhirx li kien hemm xi problemi dwar favorizmu. Jidher li kien hemm l-użanza li kull tmien snin kienet tinbidel l-orkestra. It-tnejn kienu familjari u l-aqwa sodisfazzjon għaž-Żebbuġin kien li jingħata servizz mużikali ta’ ġieh lill-festa ta’ San Filep.

F’Malta u allura xejn inqas f’Haż-Żebbuġ, madwar dawn l-orkestri nħolqu zewġ partiti. Ma’ dawn f’Haż-Żebbuġ daħal Maestro Angelo Galea li għal waqt il-pussess tal-Arċipriet Bartolo nhar il-15 ta’ Settembru 1864 mexxa l-mużika hu. F’din l-okkażjoni kien zanzan l-antifona “*In Sepulcrum*” li kienet sabiħa ħafna. Wara din il-ġrajja l-kwistjoni dwar l-orkestra waqgħet fuq tliet surmastrijiet: Bugeja, Nani u Galea. Kien intlaħaq ftehim bejn il-Parroċċa rappreżentata mis-Saċ. D. Tommaso Debono, prokuratur tal-festa ta’ San Filep u mas-Surmast Angelo Galea biex dan imexxi l-mużika bħala Maestro di Cappella fil-festa ta’ San Filep. Izda nbidel il-prokuratur u malajr spicċa kollox. Fis-sena 1868 inħatar Maestro Filippo Bugeja bħala *Maestro di Cappella* ta’ Haż-Żebbuġ u mexxa l-mużika fil-festa ta’ San Filep ta’ dik is-sena. Mro. Angelo Galea ħass



Il-kazin imzejjien għall-festa, kif kien jidher sal-bidu tas-snin hamsin.



li din id-deċiżjoni kienet ingurja kontra tiegħu. Għalhekk għamel kawża kontra l-prokuratur il-ġdid, is-Sacerdot D.D. Salvatore Trevisan.²¹ Il-*Banda di San Filippo* baqgħet taġti s-sehem mużikali tagħha fejn kienet tiġi mitluba. Barra minn hekk, kif irtira minn surmast direttur Mastru Indri Borg, fl-1868, l-Għaqda ħatret lill-istess ibnu, Mro. Giuseppe Borg surmast direttur għall-*Filarmonica San Filippo*.

Is-Socjetà tal-*Banda di San Filippo* għaddiet minn żmien ta' nkwieta intern minhabba stat ta' firda ġo fiha nfisha. Kien hemm insistenza minn xi wħud li dawk li kienu favur l-orkestra ta' Mro. Paolo Nani jirriżenjaw minn bandisti jew soċi. B'riżultat ta' dan numru ta' membri bandisti u soċi telqu mill-qħaqda tal-*Filarmonica San Filippo*. Hawnhekk tajjeb ngħidu li bejn il-*Filarmonica San Filippo* u l-familja Galea baqgħet tirrenja relazzjoni ta' hbiberija. Infatti l-iskola tal-Għaqda għall-aljievi giet fdata f'idejn Gioacchino Galea. Iktar minn hekk meta Mro. Giuseppe Borg kien indispost ġie mistieden imexxi l-*Banda di San Filippo*, Mro. Filippo (?) Galea bħala surmast sostitut. F'dawk iż-żminijiet għas-servizzi li kienet tesegwixxi l-banda nsibu li kienu jiġbru l-ħlasijiet Gaetano Attard, Mikelangelo Debono, Antonio Pisani u xi drabi Gakkinu Mallia.

Fl-1870 il-Papa pproklama lil San Ġużepp bħala l-protettur universali tal-Knisja u f'Haż-Żebbuġ, il-fratellanza ta' dan il-qaddis kbir qabddet lill-*Filarmonica San Filippo* biex tagħmel tliet servizzi mużikali fil-festa li saret f'April ta' dik is-sena. Barra minn hekk anke ħadmet in-nar għal din il-festa.

Fi żmien il-festa tas-sena 1874 iżżanznet l-istatwa tal-Gran Mastru De Rohan li meta tlesta l-pedistall tagħha bdiet tintrama wara l-palk tal-banda²². Kienet il-festa ta' għeluq il-150 sena mill-miġja tar-relikwija nsinji ta' San Filep f'Haż-Żebbuġ. Il-*Filarmonica San Filippo* għamlet programm mużikali marbut ma' din il-ġrajja. Waqt polemika li nqalgħet dwar il-festi, fil-ġurnal *Corriere Mercantile*²³ nsibu li l-festa ta' San Filep giet deskritta bħala waħda mill-kbar. Fid-deskrizzjoni mill-isbaħ tal-festa ta' San Filep, patrūn ta' Haż-Żebbuġ, giet imfaħhra l-festa ingenerali kemm fil-knisja u kemm barra bil-*Banda di San Filippo* bil-ħlasijiet tas-servizzi tal-Banda jirċievihom Gaetano Attard.

Sehem fil-Festa

Fis-sena 1876 meta kien ġie maħtur Gavino Naudi bħala president tal-Għaqda kien diġà beda jsir il-programm mużikali mill-*Filarmonica San Filippo* ta' kull sena f'Haż il-Palm.

Fis-sena 1877, Haż-Żebbuġ iċċelebra l-ewwel ċentinarju tiegħu bħala belt. Il-*Filarmonica San Filippo* ngħaqdet mal-poplu Żebbuġi u tellgħet programm mużikali b'tifkira ta' din l-okkażjoni. Gavino Naudi, bħala president għamel riforma fl-Għaqda. L-isem tal-għaqda issa beda jidher *Filarmonica San Filippo Casino Indipendente*. L-Għaqda mużikali marret fuq in-naħa tal-organizzazzjoni tal-festa ta' San Filep. Kien ilha snin li ma baqgħetx tiħallas għas-sehem mużikali tagħha matul il-jiem tal-festa. U flimkien mal-membri tal-kleru kienu jieħdu ħsieb in-nar u jarmaw għall-istess festa. Barra minn hekk, l-Għaqda bdiet tikkontribwixxi wkoll għall-funzjonijiet tal-parroċċa.²⁴

Sadanittant fl-1879 Maestro Gioacchino Galea, Żebbuġi u mill-istess familja tas-Surmastrijiet Angelo u Filippo Galea ġie maħtur bħala r-raba' surmast direttur tal-*Filarmonica San Filippo* biex ikabbar in-numru ta' bandisti u jgħolli dejjem iżjed il-livell tal-kunċerti tagħha fil-kwalità.

F'dan iż-żmien l-awtoritajiet ċivili Inglizi bdew jindaħlu xi ftit iżżejjed fl-organizzazzjoni tal-festi Maltin. Xi membri ekklesjastiċi tal-Kurja Maltija riedu huma wkoll li jsir xi ħaġa dwar il-baned speċjalment għal dawk li kienu jakkumpanjaw fil-purċissjonijiet. Dan ma qata' qatt qalb il-mexxejja tal-baned Maltin li għamlu kemm setgħu biex jikkoperaw mal-awtoritajiet. Il-*Filarmonica San Filippo Casino Indipendente* fis-sena 1885 bidlet id-dar tal-kazin tagħha. Marret



fid-dar Numru 273 u 274 (illum *Francois*) fi Strada Reale. Wara li s-soċi u l-bandisti rranġaw id-dar u marru go fiha għamlu l-ftuħ tagħha bi programm mużikali li għbed ħafna nies lejn dan il-każin. Iċċelebraw il-festa ta' San Filep b'solennità kbira u ftit tal-gimghat wara, il-Banda Mużikali San Filippu kompliet ferhet liż-Żebbuġin billi wettqet żewġ servizzi mużikali għall-okkażjoni tal-festa tal-*Beata Vergine* taħt it-titlu tal-Karità.



Il-faċċata tal-każin kif intramat għall-okkażjoni taż-żjara tal-Gvernatur Lord Gort fl-1944

Fis-sena 1888, il-*Filarmonika*

San Filep taħt id-direzzjoni ta' Mro. Gioacchino Galea kellha żewġ impenji kbar: il-25 anniversarju mill-miġja tal-istatwa ta' San Filep²⁵ u ħadet sehem flimkien ma' għaxar banded oħra f' dimostrazzjoni mill-Furjana sal-Belt Valletta favur il-ħatra tal-kunsilliera ġodda fil-Gvern ta' Malta. U lejn tmiem is-sena fil-każin kienu qed isiru l-preparamenti sabiex jittella' t-teatrin għal matul il-ġranet tal-Milied.

Il-festa ta' San Filep tas-sena 1889 kienet waħda mill-aqwa. Issa l-attenzjoni tal-bandisti u soċi tal-*Filarmonika San Filippu* kien fuq ix-xogħol li kien hemm bżonn isir fuq il-palk tal-banda.

L-ewwel balk tal-*Banda di San Filippu* kien sar fl-1859. Fis-snin ta' wara sal-1881, barra mill-palk jissemmew ukoll it-tizjin u d-dwal tiegħu. Kien ilu jberren f'moħħ il-kleru u d-dirigenti tal-Għaqda *Filarmonika San Filippu* li jaraw il-ħolma ta' balk ġdid għall-banda sseħħ. Kien jonqos id-daqqa tal-imghallem li jagħmel id-disinn u jmexxi x-xogħol tal-injam mill-mastrudaxxi soċi u bandisti tal-*Banda di San Filippu*. Minn sorsi ta' min jorbot fuqhom jidher li d-disinjatur kien il-pittur magħruf Żebbuġi Lazzaro Pisani. Ix-xogħol wasal fi tmiemu għall-okkażjoni tal-festa ta' San Filep tal-1891. Biex ikun imdawwal tajjeb il-parroċċa kriet 750 misluta tal-kristall li ddendlu mat-tubi tal-gass li kienu jirriflettu f'dawl iktar. Kollox juri li fl-1891 iżżanżan dan il-palk li fostna ż-Żebbuġin hu magħruf bħala 'l-iskorfina' għax kien mibni f'għamla ottangonali²⁶. Ix-xogħol fil-ħanut tal-mastrudaxxa u l-armar tiegħu għall-festa ta' San Filep ha' ħsiebu Gaetano Attard. Imbagħad matul il-jiem tal-festa, Calcidonio Attard, 'il-Konzu', li snin wara nsibuh jagħmel parti mill-kumitat tal-Filarmonika San Filippu għamel l-għassa billejl ma' dan il-palk.

Fis-sena 1891 il-Banda Mużikali San Filippu daqqet fl-aħħar jum tat-tridu, lejlet il-festa u f'nharha. Dan ifisser li l-Banda San Filep gawdjet dan il-palk sa mill-ewwel jumejn li iżżanżan. F'dik is-sena ħadu sehem magħha fil-festa tliet banded barranin.

Bejn iż-żewġ banded Żebbuġin²⁷ saru wkoll diversi arrangamenti. Intlaħaq ftehim sabiex mill-1892 iż-żewġ għaqdiet jibdeu jalternaw bejniethom fil-purċissjoni tal-Gimgha l-Kbira. Niftakru li l-Filarmonika San Filippu kienet ilha takkumpanja waħedha din il-purċissjoni għal madwar 40 sena.

Ġie miftiehem ukoll li lejlet il-festa ta' San Filep idoqqu ż-żewġ banded Żebbuġin. Ftehim iehor kien li l-Filarmonika San Filippu tagħti s-servizz mużikali tagħha nhar jum il-festa ta' San Gużep. Dan il-ftehim jidher li kien inżamm sas-sena 1904.

Nhar is-Sibt 3 ta' Marzu 1894, il-*Filarmonika San Filippu Casino Indipendente* bidlet id-dar tal-każin tagħha u marret f'Numru 54 fi Strada Parrocco. Quddiem dan il-każin, il-*Filarmonika*



San Filippo tgħellet programm mużikali famuż li ġie segwit minn hafna nies. Il-fondi li kienu ngābru waqt din l-attività marru għall-bżonnijiet tal-Banda u għall-festa ta' San Filep. Fil-bidu tal-1894 inbidel il-president u minflok Gavino Naudi ġie elett Carmelo Zammit. Wara l-festa nbidel ukoll is-Surmast Direttur Mro. Gioacchino Galea wara ħidma daqstant kbira. Minn floku sar Surmast Direttur Mro. Salvatore Mallia li mexxa l-*Banda di San Filippo* għal ħames snin. Fi żmien dan is-surmast barra mill-programmi kbar li wettqet il-Banda fil-festa ta' San Filep, daqqet ġewwa l-Birgu lejlet il-festa ta' San Lawrenz tal-1896. Il-*Banda di San Filippo* ħadet sehem fi sfilata għall-okkażjoni tal-ġublew tad-djamanti tar-Regina Vittorja.

Fis-sena 1899 sar surmast direttur tal-*Filarmonica San Filippo* Mro. Alessandro Agius. Nhar il-21 ta' April 1899 mexxa l-programm mużikali għall-okkażjoni ta' San Ġuzepp f'Haż-Żebbuġ. Ftit tal-ġimgħat wara mexxa programm ieħor f' San Filep.

Fil-bidu tas-seklu għoxrin inġatar president ġdid, Angelo Chircop u miegħu ġiet inawgurata bhala każin id-dar bin-Numri 259 u 260 fi Strada Reale, b'pompa kbira u bis-sehem tal-*Filarmonica San Filippo* (illum l-indirizz huwa 23, Misraħ San Filep.) Fis-sena 1901 il-Filarmonika San Filep daqqet fil-funeral tal-fundatur tagħha Mro. Filippo Galea flimkien mal-Banda De Rohan. Imbagħad għall-okkażjoni tal-inkoronazzjoni tar-Re Dwardu VII il-Banda Mużikali San Filep esegwiet programm mużikali li holoq ħafna briju quddiem il-każin.

Billi d-dirigenti tal-Għaqda *Filarmonica San Filippo* kellhom f'moħħom digà li jġibu bhala surmast direttur lil Mro. Angelo Melilli, meta s-Surmast Alessandro Agius irtira minn surmast direttur fil-bidu tas-sena 1903, warajh għal ftit tax-xhur sar surmast Spiridione Zammit li nhar it-22 ta' Marzu 1903 mexxa programm mużikali b'tislama lil Mro. Andrea Borg. Hawn Mro. Salvatore Mallia ġie mgħajjat imexxi l-Banda mill-ġdid. Nhar is-27 ta' Settembru 1903 ħa l-Banda San Filep flimkien mal-Banda Nicolina tas-Siġġiewi fuq Tal-Għolja biex jagħmlu programm mużikali flimkien fit-twaqqif u t-tberik tas-salib minn Monsinjur Isqof Gaffiero.

F'dawk is-snin, il-Filarmonika San Filep kienet tippartecipa kull sena mużikalment fil-festa tad-Duluri. L-istatwa tal-Beata Vergine tad-Duluri waslet Haż-Żebbuġ minn Lecce fis-sena 1904. F'dik is-sena wkoll il-Banda San Filep tat servizz mużikali f'din il-festa. Imbagħad għas-sentejn ta' wara kien sar ftehim bejn iż-żewġ baned tar-raħal. Fl-1905, il-Banda San Filep daqqet fil-purċissjoni u l-oħra lejlietha waqt li fl-1906, il-Banda San Filep daqqet lejliet il-festa. Fis-sena 1907 il-Banda San Filep daqqet kemm lejlietha u fil-purċissjoni.

Aktar Dixxiplina

Fis-sena 1904 sar surmast direttur tal-Filarmonika San Filep, is-Surmast Professur Angelo Melilli. L-Għaqda pprovidietlu dar Numru 290 fi Triq il-Kbira fejn kien joqgħod mal-familja tiegħu. Sa mill-ewwel ħinijiet f'Haż-Żebbuġ beda jieħu interess kbir fl-iskola tal-aljievi tal-Banda San Filep. Fi ftit tax-xhur ikkompona "*Inno A San Filippo*." Hu għadda wkoll lill-Banda San Filep il-marċi funebri tiegħu. Issa l-Banda San Filep bdiet tagħmel tliet servizzi mużikali matul il-jiem tal-festa ta' San Filep. Melilli daħħal iktar dixxiplina fil-Banda, kiteb bosta xogħlijiet mużikali u innu ieħor "*Omaggio A San Filippo*." Il-Banda San Filep kompliet tkabbar is-sehem tagħha fil-festi barranin li kollha kienu jġgħbu l-ammirazzjoni bil-kwalità għolja tas-servizzi mużikali tagħha.



Dun Luret Callus, president tal-Każin Banda San Filep jippreżenta x-xabla tal-unur lil Lord Gort



Mro. Angelo Melilli rtira minn surmast direttur fis-sena 1911. Fit-22 ta' Ġunju 1911, fost 22 banda jdoqqu marċijiet mill-Furjana sal-Belt Valletta għall-inkoronazzjoni tar-Re Gorg V u r-Regina Marija kien hemm ukoll iddoqq il-Banda San Filep. Issa mal-Banda San Filep inġat biex imexxiha surmast kbir ieħor, Mro. Alfred P. Hare, li kompli mal-Banda b'xogħlijiet mużikali mill-aqwa msarrfa f'eżekuzzjonijiet mifruxa ma' ħafna bnadi u li ġibdu ħafna ammirazzjoni lejha.

Imma f'Ottubru 1911 tilfet lill-mibki president tagħha Carmelo Zammit. Il-Banda San Filep tatu t-tislima aħħarija bl-akbar mod xieraq. L-Għaqda fi ftit tal-ġimgħat ħatret bħala president lil Giuseppe Cilia, kuntrattur. Fi ftit tal-ġimgħat hu għaqquad bi ftehim is-Socjetà Orkestrali taż-żgħażaġh *La Stella Levantina* mal-Għaqda *Filarmonica San Filippo*. L-Għaqda fl-istess sena marret go post ġdid bl-indirizz li dak iż-żmien kien 254, fi Strada Reale, imma illum huwa 17, f'Misraħ San Filep.

Fis-sena 1913 l-Għaqda Filarmonika San Filep ħadet sehem fil-Kungress Ewkaristiku.

Għall-okkażjoni tal-festa ta' San Filep ġie ċelebrat għeluq il-50 anniversarju mill-miġja tal-istatwa ta' San Filep go raħalna.

Fis-snin ta' wara mexxa l-Banda San Filep Mro. Mikiel Gatt li ħalla ħafna xogħol mużikali lill-Banda. Imbagħad fl-1919 Mro. Orlando Crescimanno nġatar surmast direttur. Fil-ftit xhur li dam mal-Banda San Filep irregala lill-Għaqda "*Inno A San Filippo*" mill-isbaħ; innu twil ħafna li għadu jinquad kull sena waqt il-programm annwali ta' lejlet il-festa mill-Banda San Filep.

Hawn iż-żagħżuġh Adeodato Gatt sar surmast tal-Filarmonika San Filep fejn dam jidderiegi lil din il-Banda 41 sena. M'hemmx kelma toqgħod iktar milli ngħidu li Mro. Adeodato Gatt sar biċċa waħda mal-Banda San Filep. Il-ġrajjet li twettqu minn din l-Għaqda sal-1962 kienu mill-ikbar. Tibda miċ-ċelebrazzjonijiet tal-mitejn sena mill-miġja tar-reliwa fl-1924 u tispicċa fil-festa kbira t'għeluq il-110 snin mit-twaqqif tal-Banda San Filep fl-1961.

Qabel inkompli fuq żmien Mro. Adeodato Gatt, tajjeb li wieħed jispjega għaliex il-Banda San Filep ma ċelebratx il-100 sena mit-twaqqif tagħha fl-1951. Dan għaliex meta kienu qegħdin isiru l-preparamenti biex jiġi ċelebrat il-mitt anniversarju mit-twaqqif tal-Banda li sa dak iż-żmien kien maħsub li kienet twaqqfet fl-1860 u għalhekk l-anniversarju kien jaħbat fl-1960, tfaċċaw quddiem il-kumitat eżatt fis-26 ta' Jannar 1960, dokumenti awtentiċi li juru li fil-fatt il-Banda San Filep kienet twaqqfet fl-1851 min Mro. Filippo Galea. Allura l-kumitat ma kellux alternattiva ħlief li jistenna s-sena ta' wara biex jiċcelebra issa il-110 anniversarju, kif fil-fatt sar u li huwa msemmi hawn fuq.

Dar u Każin Ġdid

Mela nerga' ndur mill-ġdid fuq is-surmast direttur Adeodato Gatt li fiż-żmien bikri tiegħu ra lill-Għaqda Każin Banda San Filep timxi mill-każin f'Numru 17, għal post fi 12, Misraħ San Filep fejn għadha sal-lum. Hu kien jiftakar il-ħatra ta' dawn il-presidenti: Dr. Pietro Paolo Galea, Dr. Philip Farrugia, Rev. Alexander Zammit, Rev. Loreto Callus, Prof. Philip Farrugia, l-Imħallef Dr. Oliver Gulia u Dr. Joseph G. Borg. Il-programmi meqjusa kbar u li għamlu isem lill-Banda San Filep kienu bosta. Insemmi ftit minnhom: fl-Empire Day tal-1928; f'Sant'Anton fl-24 ta' Ġunju 1929, fil-11 u fit-12 ta' Mejju 1935 għall-inkorazzjoni tar-Re Ġorg VI f'Haż-Żebbuġ u fil-Belt Valletta; fis-26 ta' Settembru 1937 it-tieni ċentinarju mit-twelid ta' Dun Mikiel Xerri; f'Mejju 1938 il-75 sena mill-wasla ta' l-istatwa ta' San Filep; fil-15 ta' Mejju 1947 jizzanżan il-palk prezenti, fit-12 ta' Mejju 1944 fl-ghoti tax-xabla tal-unur lil Lord Gort Gvernatur ta' Malta fil-gwerra; fid-9 ta' April 1955, il-Banda San Filep sellmet lill-erba' membri tagħha li kienu ħallew ħajjithom fit-tragedja tal-kamra tan-nar li saret fis-7 ta' April 1955 proprju f'Hamis ix-Xirka u fit-13 ta' Novembru 1955 sar il-ftuħ tal-Każin San Filep wara r-rikostruzzjoni tal-





Il-Prim Ministru Dom Mintoff u l-Arċisqof Mikiel Gonzi mal-Kumitat u l-Arċipriet Lawrenz Zammit fl-okkażjoni tal-inawgurazzjoni tal-bini mill-ġdid tal-każin f'Novembru 1955

ewwel estensjoni tal-bini tal-każin, ftit wara li kienet infetħet Triq Sciortino. Fl-1962 irtira minn surmast direttur wara li ħalla ħafna xogħol mużikali lill-Filarmonika San Filep. Surmast li ismu ma jista' jintesa' qatt għall-bosta marċi sbieħ li kiteb u li ħafna minnhom għadhom popolari sal-lum. Fosthom insemmu l-innu u marċ meraviġjuż "Lir-Rebbiegħ ta' Aġġira" (1947), "Ferhanin" (Joyful Day 1949), "F'Misraħ San Filep" (1954) u naturalment l-"Innu tal-Banda" (1928).

Ma nistax inħalli barra l-aktar storja ta' niket għall-Għaqda meta fis-7 ta' April 1955, taret il-kamra tan-nar. X'kienet ir-raġuni li saret din id-disgrazzja ħadd ma jaf, imma x'aktarx li l-firda li kien hemm fis-Socjetà dak iż-żmien ma kinitx ta' għajnuna biex l-affarijiet fil-kamra tan-nar isiru bil-galbu li jixraq f'post hekk ta' periklu. Il-kumitat ta' dak iż-żmien ma setax jaċċetta ċerti affarijiet li thallew isiru mill-kumitat precedenti. Mar il-Qorti biex issir ġustizza mal-membri tas-Socjetà. Il-kawża ċivili kienet twaqqfet meta fuq insistenza tal-Arċipriet Dun Lawrenz Cachia, il-parti l-oħra ħallset somma ta' flus miftehma u l-ispejjeż legali. Kien hemm min ħa l-opportunità mill-qasma politika li kienet teżisti f'Malta f'dawk is-snin sabiex tgħaddi tiegħu. F'ċirkustanzi hekk diffiċli bħal dawn seħħet il-firda ġewwa l-Każin San Filep li wasslet għall-ftuħ ta' każin ieħor Filippin f'Haż-Żebbuġ. Minn xi snin 'l hawn il-Kurja ma baqgħetx toħroġ permessi simili għax indunat li l-firda fil-lokal mhix tajba.

B'danakollu l-Għaqda Każin Banda San Filep A.D. 1851 kompliet tikber u tikber kemm fin-numru akbar ta' partitarji u anke fil-bini fiżiku tal-każin u llum għandha wieħed mill-akbar każini ġo Malta, komdu sewwa għall-attivitajiet tal-membri tagħha anke jekk dawn tant ždiedu li l-post donnu bilkemm għadu suffiċjenti.

F'dik l-istess sena, jiġifieri fl-1962, ibnu Mro. Philip Gatt inħatar bħala surmast direttur. Matul il-perjodu tiegħu l-Banda San Filep kienet magħrufa għall-programmi mużikali kbar, fl-1963 biex jifakkru l-100 sena tal-istatwa tal-fidda, fl-1970 lejlet il-festa ta' San Ġużepp f'Haż-Żebbuġ, ftit tal-ġimgħat wara fil-Belt Valletta fil-festa ta' San Duminku quddiem il-Qorti, fl-



1974 lejlet San Filep festa tar-relikwa u fit-8 ta' Mejju 1976 f'għeluq il-125 sena mit-twaqqif tal-Banda San Filep. Matul iż-żmien tiegħu kkompona għadd ta' xogħlijiet mużikali li jinsabu fl-arkivju tal-Għaqda Każin Banda San Filep. Hu rtira fis-sena 1986.

Matul dan iż-żmien wiehed jagħmel tajjeb li jiftakar fil-hatra tas-Sur David Farrugia bħala president tal-Għaqda. Taħt it-tmexxija tiegħu gie ċelebrat għeluq il-125 sena mit-twaqqif tal-Banda San Filep. Fis-sena 1977 il-Banda San Filep bdiet tiegħu sehem fil-purċissjoni tal-Irxox u fl-4 ta' Ġunju 1979 sar il-kuntratt tax-xiri tal-ġnien biswit il-Każin San Filep.

Fis-sena 1980 beda jmexxi bħala president Dr. John Attard Montalto. Il-Banda San Filep bdiet tagħmel il-marċ tal-aħħar. Fix-xahar ta' Lulju 1980 twaqqfet is-Sezzjoni Nisa filwaqt li hamsa u għoxrin sena ilu, fl-1986, twaqqfet is-Sezzjoni Żgħażaġh b'mod statutorju. Fl-1982 twaqqaf il-permess tal-manifattura tan-nar fil-fabbrika tal-Kandlor minhabba li l-bini residenzjali kien wasal viċin u ngħata bidu bħall-bini ta' oħra f'Hal Qdieri.

Min-naħa tal-Banda, f'Settembru 1986, is-Surmast Michael Ciantar ħa l-kariga ta' direttur tal-Banda San Filep. Fl-ewwel hidmiet tiegħu, is-Surmast Ciantar beda jsaħħaħ l-iskola tal-aljievi. Sa mis-sena 1989 beda jikkomponi xogħlijiet għall-Banda San Filep. Tista' tgħid li kull sena kien jikkomponi xi biċċa mużika ġdida imma żgur li l-aktar li jibqa' mfakkar huwa għan-numru sabiħ ta' bandisti li ħarġu jdoqqu minn taħt idejħ peress li huwa għalliem li jaf imur sewwa maż-żgħażaġh. Mro. Michael Ciantar mexxa l-Banda San Filep fil-festegġjamenti li saru fis-Sannat Għawdex f'għeluq it-300 sena mindu twaqqfet il-parroċċa. Tella' programm mużikali sabiħ f'għeluq il-hamsin sena mill-ghoti tas-*Sword of Honour* lil Lord Gort kif ukoll fiċ-ċelebrazzjoni ta' Jum Haż-Żebbuġ. Illum Mro Michael Ciantar għadu jagħti s-sehem kbir tiegħu fit-tagħlim tal-mużika fit-taqsima ram tal-Iskola tal-Mużika tas-Socjetà.

Lejn tmiem is-sena 2000 beda jmexxi s-Surmast Raymond Fenech, f'sena b'impenji kbar għall-Banda San Filep li kienet qed tfakkar il-150 sena mit-twaqqif tagħha. Huwa kien mexxa l-Banda San Filep meta fi Frar 2001 ħadet sehem fil-festival internazzjonali *Mandorlo in Fiore* f'Agrigento. Imbagħad idderieġa l-programm mużikali kbir tal-mija u hamsin anniversarju tal-Banda San Filep, li sar nhar il-Hamis 31 ta' Mejju 2001 u għamel programm ieħor kbir nhar is-Sibt 9 ta' Ġunju, lejlet il-festa tas-sena 2001. Imbagħad nhar il-21 ta' Diċembru 2001, bħala għeluq tal-festegġjamenti tal-150 sena tal-Banda, mexxa programm vokali u strumentali li l-Banda San Filep tellgħet ġewwa l-Knisja Parrokjali f'Haż-Żebbuġ fejn zanżnet il-kantata "San Filep Ġieħ u Glorja Tagħna," li Mro. Fenech ikkompona fuq il-versi tiegħi.

Nhar it-3 ta' Ġunju 2002 giet inawgurata t-tieni estensjoni tal-bini tal-Każin San Filep. Il-Banda San Filep tellgħet programm mużikali mżewwaq b'numru ta' kompożizzjonijiet ta' diversi eks-surmastrijiet diretturi li mexxew il-Filarmonika San Filep matul iż-żmien. F'Novembru 2002 Mro. Raymond Fenech irtira minn surmast direttur tal-Banda San Filep u minflok nħatar Maestro Richard Bugeja.



Il-binja tal-każin kif kienet fis-snin tmenin



Sa mill-ewwel mumentu tiegħu bħala surmast wera li jrid jirrikonoxxi s-servizzi li jagħtu l-bandisti tal-post. Hu kien diġà magħruf fosthom u miġjub minnhom peress li kien għamel diversi snin bħala assistent surmast u għalliem tal-aljivi tas-sezzjoni njam. Kompożitur tajjeb ħafna, Mro. Bugeja sa mill-ewwel programm vokali u strumentali li l-Banda San Filep daqqet taħt id-direzzjoni tiegħu lejlet il-festa, esegwiet bicċa mużika li kkompona hu. Hekk li sal-ġurnata tal-lum ma ħarisx lura u baqa' jwasslilna b'cejjeċ mużikali mill-isbaħ li kull sena li nisimghuhom lejlet il-festa ta' San Filep. Taħt id-direzzjoni tiegħu ndaqqu diversi programmi mużikali f'numru ta' serati k commemorattivi ċelebrati mis-Socjetà. Fost dawn il-programmi kbar insibu dak ta' Novembru 2006, ta' għeluq il-155 mit-twaqqif tal-Banda u l-20 sena tas-Sezzjoni Żgħażaġh u dak ta' Novembru 2009 li l-Banda San Filep tellgħet fl-awditorju tal-Kulleġġ tad-Dorotej b'risq ir-restawr tal-faċċata tal-Knisja Arċipretali ta' San Filep.



Dehra riċenti tal-każin waqt il-marċ ta' filgħodu

Fost il-kompożizzjonijiet sbieħ ta' Mro. Richard Bugeja hemm l-“Innu lil Kristu Rxox,” “Jum il-Patron,” L-Oratorio li sejjer jindaqq aktar tard din is-sena waqt it-tmiem tal-festi tal-160 anniversarju tal-Banda, u l-innu marċ “Lill-Ewwel Banda 160 Sena” li sejjer jindaqq fil-programm speċjali li sejjer isir fil-pjazza nhar il-Ġimgħa 3 ta' Ġunju bħala parti mill-attivitajiet kbar li qegħdin isiru matul din is-sena tal-160 anniversarju. Naturalment, dan barra l-programm annwali ta' lejlet il-festa.

Fis-sena 2004 tlesta l-proġett kbir ta' kostruzzjoni ta' *basement* u sala ġdida tal-bar li komplet sebhiet is-sede tal-Għaqda u li hija mill-akbar fost il-każini tal-banda li hawn ġo Malta.

Il-President tal-Għaqda Każin Banda San Filep huwa Dr. Godfrey Farrugia. Huwa magħruf u maħbub sewwa f'Haż-Żebbuġ. Dejjem ta' hidma siewja fis-Socjetà tagħna matul is-seba' snin li ilu fil-ħatra. Bħala president, bix-xogħol u l-pariri tiegħu saħħaħ il-Kamra tan-Nar San Filep u għaqqad lill-artisti tal-armor. Flimkien mal-familja tiegħu ta' kontribut kbir biex jizdied l-istess armor. Huwa wkoll il-fundatur tal-Għaqda Nazzjonali tal-Armar tal-Festi fit-Toroq. Il-President Dr. Godfrey Farrugia, flimkien mal-Kumitat Ġenerali, is-Sezzjonijiet u l-Kummissjonijiet qegħdin iwasslu lill-Għaqda Każin Banda San Filep biex tiċcelebra b'mod speċjali l-festa kbira ta' San Filep, f'għeluq il-160 sena mit-twaqqif tal-Banda San Filep A.D. 1851.

Biblijografija:

- Schiavone Michael, L-Istorja tal-Każini tal-Baned f'Malta u Għawdex.
- Minuti tal-Għaqda Każin Banda San Filep.
- Reġistri tal-Konfraternitajiet fil-parroċċa ta' Haż-Żebbuġ.
- Bliet u Rhula Maltin – Alf. Guillaumier.
- Farrugia, Balzan, Agius, Ġrajja tal-Każin Banda San Filep.
- Dun Salv. Ciappara Storja del Zebbug e Sua Parrocchia, 1882.
- Ktieb tal-Kaxxier tal-Għaqda Każin Banda San Filep..
- J. Vella Bondin, Il-Mużika ta' Malta – Fis-Sekli Dsatax u Ghoxrin.
- Mons. Joseph Bezzina – L-Istorja tal-Knisja F'Malta.
- Robbie Mifsud Bonnici – Kitbiet tiegħu dwar il-Baned Maltin.
- Dr. Joe G. Borg – President tal-Għaqda – Kitba tiegħu 1961.



P.P. Castagna, L-Istorja ta' Malta Bil-Gżejjer Tagħha, 1888,
Mariella Attard, Haż-Żebbuġ u l-Festa ta' San Filep, 1985.

Referenzi

- ¹ *Libro del Santissima Santa del Rosario* sena 1849.
- ² Kalċedon Mallia intervistat minn Carmelo Mifsud
- ³ Esito Straordinario, 1851, Confraternità della Madonna del Carità, Arkivju tal-Parroċċa ta' San Filep, Haż-Żebbuġ.
- ⁴ 1854, Arkivju tal-Parroċċa ta' Santa Katerina, iż-Żurrieq.
- ⁵ Esito 1852 u 1853, Confraternità della Madonna del Rosario, Arkivju tal-Parroċċa ta' San Filep, Haż-Żebbuġ, "per la banda musicale della serata e la processione,".
- ⁶ 'Esito Venera Lampada' Festa San Filep 1856-1858, Arkivju Knisja Arċipretali.
- ⁷ Rendikont tal-Festa tal-Lunzjata fil-knisja tagħha, 1857.
- ⁸ 'Esito Venera Lampada', Festa San Filep.
- ⁹ Dan il-ħlas ġabru zijuħ, Filippu Galea wkoll, minħabba li Mro Filippo Galea kien għadu kemm siefer il-jum ta' qabel.
- ¹⁰ Flimkien ma taħrif mogħti minn nies bħal Kalċidon Mallia, Gawdenz Tanti, Ġueppi Micallef, Filippu Azzopardi u oħrajn, li kellhom lil missierhom, zijiethom fil-*Banda di San Filippo* sa mill-ewwel snin, inkella fil-kumitat tas-soċjetà tagħha tal-bidu.
- ¹¹ Dun Salv Caruana, San Gawdenz, paġna 61.
Dun Salv Ciappara, Storia Del Zebbug e sua Parrocchia, 1882, paġna 89.
- ¹² Meta aktar tard, fl-ewwel kwart tas-seklu għoxrin, l-avversarji ta' din il-banda kienu ħolqu taqbila qasira li tibda bil-kliem "ġejjin tal-patata" li kienu jkantawha b'inkejja mal-introduzzjoni tal-"Innu tal-Banda San Filep" kienu proprju qed jirrikonoxxu dan l-episodju mhux tas-soltu.
- ¹³ Din ir-rakkolta li ħadu ħsiebha Gaetano Attard u Giuseppe Balzan,, saret biex jinxtraw ħmistax-il strument ġdid għall-Banda di San Filippo. Fil-lista ta' donaturi jidhru nies bħal Filippo u Angelo Galea, Andrea Borg, Filippo Scerri (prokuratur tal-Knisja Arċipretali), Michle Balzan, Antonio Pisani, ...
- ¹⁴ Fir-reġistri tal-Parroċċa ta' Ha-Żebbuġ, Filippo Galea jissema almenu disa' darbiet bejn is-snin 1846 u 1861 u fi tlieta minnhom jissema miegħu isem il-*Banda di San Filippo* (fl-1851, 1856 u l-1857).
- ¹⁵ Dun Salv Caruana, L-Istatwa ta' San Filep t' Agġira, 1988, p 8. Dan il-ġbir ta' flus għal statwa tal-fidda ta' San Filep kien sar bejn Jannar tal-1860 u Mejju tal-1864.
- ¹⁶ F'April 1864, l-Arċipriet Francesco Borg kiteb ittra ta' radd il-ħajr lis-*Società della Banda di San Filippo* għall-għajnuna li kienu taw il-membri tagħha fil-ġbir ta' flus għall-istatwa tal-fidda.
- ¹⁷ Dun Salv Ciappara, Storia Del Zebbug e sua Parrocchia, 1882, f' paġna 94, kiteb li "Il-lum l-alljevi l-antiki saru huma wkoll maestri billi qed jgħallmu lil haddiehor."
- ¹⁸ *Il Portafoglio Maltese*, tad-9.05.1865, jissema li nhar il-festa ta' San Filep daqqew żewġ baned, waħda mmexxija minn Indri Borg u oħra magħmula minn bandisti tal-*Hibernia* u oħrajn mill-banda tal-artillerija Maltija. Il-Habbar tal-29.5.1891 issemmi li ngabet il-Banda Militari ingliza tal-Welsh. *Il Verità* tad-19.05.1894, irrapportat li waħda mill-erba' baned għal nhar il-festa kient ta' regiment.
- ¹⁹ Tagħrif mogħti minn Gawdenz Tanti f' intervista ma Philip Agius.
- ²⁰ *Il Portafoglio Maltese*, tad-9.05.1865.
- ²¹ Is-sentenza tal-Qorti kienet imxandra fil-Corriere Mercantile Maltese tal-15 ta' Mejju 1868.
- ²² Dun Salv Caruana, Il-Palk Skorfinna, ħerġa speċjali, 12th May Band & Social Club, 31.05.1997.
- ²³ Ħarġa tad-29 ta' Lulju 1874.
- ²⁴ Arkivju tal-Parroċċa ta' Haż-Żebbuġ, Esito Venere Lampada "Al Procuratore quale contribuzione per la festa"
- ²⁵ Id-Dawl, 15.11.1888
- ²⁶ Dun Salv Caruana, Il-Palk Skorfinna, ħerġa speċjali, 12th May Band & Social Club, 31.05.1997.
- ²⁷ Fl-1878 kien inqala' nkwieta fil-parroċċa u fi hdan is-Soċjetà tal-Banda u dak li kien il-president tal-Banda, Mikiel Anġ Debono telaq u fforma banda oħra, il-*Banda Del Zebbug*. M.A. Debono kien president tal-Banda San Filep sal-1876 u wara din is-sena telaq lil din il-banda minħabba kwistjoni interna u waqqaf il-*Banda Del Zebbug*. Wara numru ta' snin din il-*Banda Del Zebbug* mietet u xi żmien wara nibtet il-Banda De Rohan li ħadet il-bandisti u l-istrumenti li kellha l-*Banda Del Zebbug*. L-ewwel darba li ltqajna ma' isem il-Banda De Rohan huwa fil-Guida Generale tal-1893 waqt li fl-arkivju tal-Parroċċa ta' Haż-Żebbuġ kien fis-sena 1908 fir-reġistru tad-Duluri.

